

आकाशवाणी भोपाल  
प्रादेशिक समाचार

मुख्य समाचार :-

1. मुख्यमंत्री शिवराज सिंह चौहान ने केन्द्र सरकार से नेशनल काउंटर टेरोरिस्म सेंटर गठित करने की कार्यवाही पर दोबारा विचार करने का आग्रह किया।
2. मुख्यमंत्री ने राज्य में गेहूं खरीदी के लिये किसानों के ऑनलाइन पंजीयन की तारीख 28 फरवरी तक बढ़ाने की घोषणा की।
3. प्रदेश में पल्स पोलियों अभियान के तहत कल एक करोड़ से अधिक बच्चों को पोलियों की खुराक पिलाई जायेगी।
4. व्यापम द्वारा संविदा शाला शिक्षक वर्ग दो परीक्षा कल प्रदेश के नौ सौ चवालीस केन्द्रों पर आयोजित की जायेगी।

चौहान एनसीटीसी

मुख्यमंत्री शिवराज सिंह चौहान ने केन्द्र सरकार से नेशनल काउंटर टेरोरिस्म सेंटर एनसीटीसी गठित करने की कार्यवाही पर दोबारा विचार करने का आग्रह किया है। प्रधानमंत्री डॉक्टर मनमोहन सिंह को लिखे एक पत्र में उन्होंने विभिन्न राज्य सरकारों से परामर्श करने की प्रक्रिया अपनाये जाने तक एनसीटीसी का क्रियान्वयन रोकने का अनुरोध किया है। श्री चौहान ने कहा है कि केन्द्र सरकार ने एनसीटीसी के गठन की एक पक्षीय कार्यवाही कर इसे गैर कानूनी गतिविधियों का निषेध अधिनियम के अंतर्गत अधिकार संपन्न बनाया है और पुलिस अधिकारियों को देश में कहीं भी गिरफ्तारी करने और तलाशी करने के अधिकार दिये हैं। मुख्यमंत्री ने कहा है कि राज्य सरकारों से परामर्श किया बिना इस प्रकार के संस्थान का गठन करना संघीय ढांचे की भावना पर गहरा अघात है।

चिदमबरंम सुरक्षा

उधर केन्द्रीय गृहमंत्री पी चिदमबरंम ने कहा है कि देश की सुरक्षा केन्द्र और राज्यों की साझा जिम्मेदारी है। पश्चिम बंगाल के बाद में राष्ट्रीय सुरक्षा गार्ड केन्द्र का उद्घाटन करते हुये उन्होंने कहा कि संविधान में केन्द्र और राज्यों की अलग-अलग जिम्मेदारिया तय की है। गृहमंत्री ने कहा कि आतंकवाद, उग्रवाद और विद्रोही गतिविधियों को समाप्त करने के लिये राज्यों के साथ काम करने की उन पर जिम्मेदारी है।

किसान पंजीयन

राज्य में चालू वित्त वर्ष में तेरह सौ पिच्यासी रुपये प्रति क्विन्टल के समर्थन मूल्य पर गेहूं की खरीदी की जायेगी। हमारे सीहोर संवाददाता ने बताया है कि मुख्यमंत्री शिवराज सिंह ने जिले के शाहगंज में आज भाजपा की विकास यात्रा के समापन समारोह में ये बात कही। मुख्यमंत्री ने कहा कि समर्थन मूल्य पर गेहूं की बिक्री करने के लिये किसान अब इस महिने की 28 तारीख तक पंजीयन करा सकेंगे।

गेहूं खरीदी

झाबुआ जिले में पंद्रह मार्च से समर्थन मूल्य पर गेहूं खरीदा जायेगा। हमारे संवाददाता ने जिला विपणन अधिकारी के हवाले से बताया है कि जिले के इक्कीस केंद्रों पर गेहूं खरीदा जायेगा। जिले में तीन हजार से अधिक किसानों ने गेहूं बेचने के लिये

अपना पंजीयन करवाया है कि गेहूँ खरीदी की राशि चैक के माध्यम से एक सप्ताह में किसानों के खाते में सीधे जमा की जायेगी। गेहूँ खरीदी का ये कार्य पंद्रह मई तक चलेगा। वहीं शिवपुरी जिले में गेहूँ खरीदी कार्य में अनियमितता करने वालों के विरुद्ध कार्यवाही करने की मांग की गई है। जिले की पिछौर विधान सभा क्षेत्र के विधायक के पी सिंह ने इस साल गेहूँ खरीदी कार्य में किसी तरह की अनियमितता को रोकने के लिये जिला प्रशासन से विशेष सतर्कता बरतने की मांग की है।

### कांग्रेस आन्दोलन

प्रदेश कांग्रेस अध्यक्ष कांतिलाल भूरिया ने आज सोनकच्छ में विधायक बाला बच्चन की जागो सरकार जागो पद यात्रा में भाग लिया। इस मौके पर उन्होंने कहा कि ये यात्रा प्रदेश सरकार तक आम जनता की आवास पहुंचाने के लिये निकाली जा रही है। श्री भूरिया ने आरोप लगाया कि राज्य सरकार आम जनता की समस्याओं को हल करने की बजाय आंख कान बंद कर के बैठी है।

### साक्षर भारत

देश भर में साक्षर भारत अभियान शुरू हो गया है। नई दिल्ली में राष्ट्रपति प्रतिभा सिंह पाटिल ने आज इसकी शुरुआत की इसमें प्रौढ़ साक्षरता, विशेष रूप से महिलाओं और कमजोर वर्ग के लोगों को साक्षर बनाने के लिये अभियान चलाया जायेगा। इस मौके पर केन्द्रीय मानव संसाधन विकास मंत्री कपिल सिब्बल ने कहा कि इस अभियान के जरिये सरकार शिक्षा के बारे में लोगों से सीधा संवाद कर सकेगी।

### अंबिका रेडियो

केन्द्र सरकार ने सामुदायिक रेडियो स्टेशनों को ज्यादा से ज्यादा प्रोत्साहित करने का फैसला किया है। ताकी सरकार के कल्याणकारी कार्यक्रमों में लोगों की भागीदारी सुनिश्चित की जा सके। केन्द्रीय सूचना और प्रसारण मंत्री अंबिका सोनी ने कहा है कि दो वर्ष पहले देश में सामुदायिक रेडियो स्टेशनों की संख्या लगभग तीस थी इस समय एक सौ पैंतीस हो गई है।

### वेतन कटौती

टीकमगढ़ जिले में कुपोषित बच्चों की लगातार बढ़ती संख्या के मददे नजर जिला कलेक्टर ने कार्य में लापरवाही बरतने वाले बारह पर्यवेक्षकों और संविदा पर्यवेक्षकों का एक दिन का वेतन कटौती करने के निर्देश जारी किये हैं। हमारे संवददाता ने बताया है कि जिले के कुपोषण पुनर्वास केन्द्रों में कुपोषित बच्चों को भर्ती किये जाने के कार्य को गंभीरता से न लेने के आरोप में ये कार्यवाही की गई है।

### पल्स पोलियो

राष्ट्रीय पल्स पोलियो अभियान का पहला चरण कल मध्यप्रदेश में भी शुरू होगा। इसके तहत पांच साल तक के बच्चों को पोलियो की दवा पिलाई जायेगी। जो बच्चे किसी कारणवश कल पोलियो की खुराक नहीं ले पायेंगे, उन्हें स्वास्थ्य कार्यकर्ता सोमवार और मंगलवार को घर-घर जा कर दवा पिलायेंगे। राजधानी भोपाल में तीन लाख से अधिक बच्चों को पोलियो की दवा पिलाने का लक्ष्य रखा गया है। इसके लिये करीब साढ़े चार सौ पोलियो बूथ बनाये जा रहे हैं। कटनी जिले में लगभग दो लाख बच्चों को दवा पिलाने का लक्ष्य रखा गया है और इसके लिये डेढ़ हजार से अधिक पोलियो बूथ बनाये गये हैं। मंडला में एक लाख तीस हजार बच्चों को पोलियो की खुराक पिलाने का लक्ष्य है। वहीं शिवपुरी में दो हजार तीन सौ पोलियो बूथ बनाये गये

है। जिले में करीब ढाई लाख बच्चों को पोलियो की दवा पिलाई जायेगी। यहां इस अभियान के लिये अट्ठावन ट्रांजिस्ट टीमे और चालीस माबाईल टीमे गठित की गई है। मंदसौर, रायसेन सहित अन्य जिलों से भी पल्स पोलियो अभियान को लेकर व्यापक तैयारियां किये जाने की खबरे मिली है। केन्द्र सरकार के क्षेत्रीय प्रचार निदेशालय ने आज छिन्वाड़ा जिले के खजरी गांव में लोगों से अपने पांच साल तक के बच्चों को निकटतम पोलियो बूथ में ले जाकर पोलियो निरोधक दवा पिलवाने की अपील की। उधर धार में इस संबंध में एक जनजागरण रैली निकारी गई।

### योजना बैठक

उमरिया जिला योजना समिति की कल सम्पन्न बैठक में जिले के बैलसरा और नौरोजाबाद गांव में सामुदायिक स्वास्थ्य केन्द्र खोलने के प्रस्ताव का अनुमोदन किया गया। जिले के प्रभारी मंत्री जय सिंह मरावी की अध्यक्षता में संपन्न इस बैठक में आगामी शिक्षा सत्र के लिये जिले की चौसठ माध्यमिक शालाओं का हाईस्कूल में उन्नयन करने का प्रस्ताव भी अनुमोदित किया गया।

### संविदा शाला शिक्षक परीक्षा

व्यवसायिक परीक्षा मंडल व्यापम द्वारा कल प्रदेश में नौ सौ चवालीस परीक्षा केन्द्रों पर संविदा शाला शिक्षक वर्ग दो परीक्षा का आयोजन किया जायेगा। इस परीक्षा में राज्य भर में तीन लाख नवासी हजार से अधिक उम्मीदवार शामिल होंगे। राजधानी भोपाल में उनचास परीक्षा केन्द्रों में उन्नीस हजार से अधिक परीक्षार्थियों के शामिल होने की संभावना है। भिंड जिले में सभी परीक्षा केन्द्रों के पांच सौ मीटर क्षेत्र में कल सुबह 11 बजे से शाम 7 बजे तक धारा एक सौ चवालीस लागू रहेगी। व्यापम ने बताया है कि परीक्षा के लिये तैयारियां पूरी कर ली गई है और हर जिले के जिला शिक्षा अधिकारी को इस परीक्षा के लिये समन्वयक बनाया गया है।

### शिवरात्रि पूर्व आयोजन

शाजापुर जिले के आगर मालवा में स्थित श्री बैजनाथ महादेव मंदिर में इन दिनों शिवरात्रि महोत्सव का आयोजन किया जा रहा है। उत्सव की शुरुआत कलश यात्रा से की गई। इस दौरान रामचरित मानस यज्ञ, रूत्राभिषेक, भजन कीर्तन सहित अनेक धार्मिक कार्यक्रम आयोजित किये जा रहे हैं। उत्सव का समापन पूर्णाहुति के साथ बीस फरवरी को होगा वहीं विदिशा जिले के उदयेश्वर नीलकंठ महादेव मंदिर में महाशिवरात्रि मेले की तैयारियां शुरू हो गई हैं। हमारे संवाददाता ने बताया है कि मंदिर में प्रवेश करने के लिये सीढ़ियां लगा दी गई है। इधर राजधानी भोपाल में बड़वाले महादेव मंदिर सेवा समिति और ट्रस्ट द्वारा इन दिनों बड़वाले महादेव मंदिर मार्ग में स्थित शिवालय भवन में अखंड रामायण पाठ और भजन कीर्तन जैसे धार्मिक आयोजन किये जा रहे हैं। सोमवार को महाशिवरात्रि के अवसर पर श्री वटेश्वर भगवान की बारात निकाली जायेगी।

### हॉकी

कटनी में खेले जा रहे 45वें अखिल भारतीय हॉकी टूर्नामेंट के एक सेमीफाइनल मैच में एसटीसी अमोसी लखनऊ ने सीमा सुरक्षा बल गुवाहाटी की टीम को हराया जबकि दूसरे सेमीफाइनल मैच में बीईजी रुड़खी की टीम ने भोपाल की एकेडमी की टीम को शिकशत दी। फाइनल मैच कल खेला जायेगा।

## पायका 2012

भारत सरकार के खेल मंत्रालय की योजना पंचायत युवा क्रीड़ा एवं खेल अभियान पायका 2012 का दतिया के भांडेर विकास खंड में कल समापन हुआ। इस प्रतियोगिता में टेबिल टेनिस, वॉलीबाल, खो-खो और कबड्डी प्रतिस्पर्धाएँ आयोजित की गईं और इन खेलों में जिले की युवा प्रतिभाओं का चयन किया गया। समापन समारोह में नेहरू युवा केन्द्र समन्वयक अरविन्द्र यादव ने विजेताओं को पुरस्कार वितरित किये।

## खेल मैदान

महात्मा गांधी राष्ट्रीय ग्रामीण रोजगार योजना की ग्रामीण क्रीड़ांगन उपयोजना के अंतर्गत शहडोल जिले में एक सौ अट्ठाईस खेल मैदानों को तैयार किया जायेगा। इन मैदानों के चारों ओर पौधा रोपण भी किया जायेगा। जिला प्रशासन ने इस कार्य के लिये करीब पांच करोड़ रुपये की प्रशासकीय स्वीकृति जारी कर दी है। वहीं जिले में मुख्यमंत्री ग्राम संपर्क सड़क योजना और मनरेगा के अंतर्गत पांच करोड़ उन्हत्तर लाख रुपये की लागत से छः सड़कों का निर्माण कराया जायेगा। हमारे संवाददाता ने बताया है कि जिले के गोड़ारू से जमुनिया तक, मसीरा से हरदुआ तक, बनचाचार से अमानार तक सड़कों का निर्माण किया जायेगा। इसके अलावा बांसा से बरतुआ और बाराछुई से छतवा तक भी सड़कों का निर्माण करने के लिये राशि जारी की गई है।

## निर्माण कार्य अवलोकन

मंदसौर जिले में पर्यटन को बढ़ावा देने के लिये योजना बनायी जायेगी। ये बात उज्जैन कमिश्नर अरुण पांडे ने मुख्यमंत्री ग्राम सड़क योजना के तहत कल जिले की गरोट तहसील के बर्डिया इस्ततुरार से कंथारिया तक बन रही सड़क के निरीक्षण के दौरान ये बात कही। उन्होंने जिले के टिगरिया गांव में केंद्र सरकार के सहयोग से गरीबों के लिये बन रहे आवासों का अवलोकन भी किया।

## वाहन चालान

शाजापुर जिले में परमिट के बिना और निर्धारित मानकों के अनुसार नहीं चल रहे लगभग पच्चीस स्कूली वाहनों के विरुद्ध चालानी कार्यवाही की गई है। हमारे संवाददाता ने बताया है कि जिला परिवहन अधिकारी ने इस कार्यवाही के दौरान वाहन संचालकों को निर्धारित मानकों के अनुसार ही वाहन संचालित करने के निर्देश दिये।

## नाविक वर्ष

इस वर्ष को भारतीय नौ सेना द्वारा भूतपूर्व नाविकों के वर्ष के रूप में बनाया जा रहा है। इस सिलसिले में भोपाल के बाणगंगा स्थित सैनिक विश्रामगृह में अठाइस फरवरी को एक कार्यक्रम आयोजित किया जायेगा। प्रदेश में निवास करने वाले नौ सेना के पूर्व अधिकारी और नौ सैनिक कार्यक्रम में भाग लेने के लिये दूरभाष क्रमांक 0755-2556198 पर संपर्क कर सकते हैं।